

त्रिचत्वारिंशोऽध्यायः

शिशुपालवधपर्व

भीष्मकर्तृकं शिशुपालजन्मवृत्तान्तवर्णनम्

भीष्म उवाच

ऋषेः चेदिपतेर्बुद्धिः यया त्वाऽऽह्वयतेऽच्युतम् ।

भीमसेन महाबाहो कृष्णस्यैष विनिश्चयः ॥ ॠ

चेदिराजकुले जातस्त्र्यक्ष एष चतुर्भुजः ।

रासभारावसदृशं ररास च ननाद च ॥ २-४३-१

तेनास्य मातापितरौ त्रेसतुस्तौ सबान्धवौ ।

वैकृतं तस्य तौ दृष्ट्वा त्यागायाकुरुतां मतिम् ॥ २-४३-२

ततः सभार्यं नृपतिं सामात्यं सपुरोहितम् ।

चिन्तासम्मूढहृदयं वागुवाचाशरीरिणी ॥ २-४३-३

एष ते नृपते पुत्रः श्रीमाञ्जातो बलाधिकः ।

तस्मादस्मान्न भेतव्यमव्यग्रः पाहि वै शिशुम् ॥ २-४३-४

न च वै तस्य मृत्युर्वै न कालः प्रत्युपस्थितः ।

मृत्युर्हन्तास्य शस्त्रेण स चोत्पन्नो नराधिप ॥ २-४३-५

संश्रुत्योदाहृतं वाक्यं भूतमन्तर्हितं ततः ।

पुत्रह्नेहाभिसन्तप्ता जननी वाक्यमब्रवीत् ॥ २-४३-६

येनेदमीरितं वाक्यं ममैतं तनयं प्रति ।

प्राञ्जलिस्तं नमस्यामि ब्रवीतु स पुनर्वचः ॥ २-४३-७

ऋहद्बलं महद्भूतम् इत्युक्त्वा पुनरुत्तरम् । ॠ

याथातथ्येन भगवान्देवो वा यदि वेतरः ।

श्रोतुमिच्छामि पुत्रस्य कोऽस्य मृत्युर्भविष्यति ॥ २-४३-८

अन्तर्भूतं ततो भूतमुवाचेदं पुनर्वचः ।

यस्योत्सङ्गे गृहीतस्य भुजावभ्यधिकावुभौ ॥ २-४३-९
प्रतिष्ठतः क्षितितले पञ्चशीर्षविवोरगौ ।
तृतीयमेतद्बालस्य ललाटस्थं तु लोचनम् ॥ २-४३-१०
निमज्जिष्यति यं दृष्ट्वा सोऽस्य मृत्युर्भविष्यति ।
त्र्यक्षं चतुर्भुजं श्रुत्वा तथा च समुदाहृतम् ॥ २-४३-११
पृथिव्यां पार्थिवाः सर्वे अभ्यागच्छन्दिदृक्षवः ।
तान् पूजयित्वा सम्प्राप्तान्यथार्हं स महीपतिः ॥ २-४३-१२
एकैकस्य नृपस्याङ्के पुत्रमारोपयत्तदा ।
एवं राजसहस्राणां पृथक्त्वेन यथाक्रमम् ॥ २-४३-१३
शिशुरङ्कसमारूढो न तत्प्राप निदर्शनम् ।
एतदेव तु संश्रुत्य द्वारवत्यां महाबलौ ॥ २-४३-१४
ततश्चेदिपुरं प्राप्तौ सङ्कर्षणजनार्दनौ ।
यादवौ यादवीं द्रष्टुं स्वसारं तौ पितुस्तदा ॥ २-४३-१५
ऋतौ दामघोषं राजानम् अभिवाद्य यथाक्रमम् ।
अभिवाद्य यथान्यायं यथाश्रेष्ठं नृपं च ताम् ।
कुशलानामयं पृष्ट्वा निषण्णौ रामकेशवौ ॥ २-४३-१६
साम्यर्च्य तौ तदा वीरौ प्रीत्या चाभ्यधिकं ततः ।
पुत्रं दामोदरोत्सङ्गे देवी सन्न्यदधात् स्वयम् ॥ २-४३-१७
न्यस्तमात्रस्य तस्याङ्के भुजावभ्यधिकावुभौ ।
पेततुस्तच्च नयनं न्यमज्जत ललाटजम् ॥ २-४३-१८
तदृष्ट्वा व्यथिता त्रस्ता वरं कृष्णमयाचत ।
ददस्व मे वरं कृष्ण भयार्ताया महाभुज ॥ २-४३-१९
त्वं ह्यार्तानां समाश्वासो भीतानामभयप्रदः ।
एवमुक्तस्ततः कृष्णः सोऽब्रवीद्यदुनन्दनः ॥ २-४३-२०
मा भैस्त्वं देवि धर्मज्ञे न मत्तोऽस्ति भयं तव ।
ददामि कं वरं किं च करवाणि पितृष्वसः ॥ २-४३-२१
शक्यं वा यदि वाशक्यं करिष्यामि वचस्तव ।
एवमुक्ता ततः कृष्णमब्रवीद्यदुनन्दनम् ॥ २-४३-२२

शिशुपालस्यापराधान् क्षमेथास्त्वं महाबल ।

ऋत्युक्तः पुण्डरीकाक्षः प्रत्युवाच महाबलः ॥

मत्कृते यदुशार्दूल विद्ध्येनं मे वरं प्रभो ॥ २-४३-२३

श्रीकृष्ण उवाच

ऋवमेतत् पुरावृत्तं शिशावस्मिन् वृकोदर ।

स जानन्नात्मनो मृत्युं कृष्णं यदुसुखावहम् ॥

अपराधशतं क्षाम्यं मया ह्यस्य पितृष्वसः ।

पुत्रस्य ते वधार्हस्य मा त्वं शोके मनः कृथाः ॥ २-४३-२४

भीष्म उवाच

एवमेष नृपः पापः शिशुपालः सुमन्दधीः ।

त्वां समाह्वयते वीर गोविन्दवरदर्पितः ॥ २-४३-२५

इति श्रीमहाभारते सभापर्वणि शिशुपालवधपर्वणि शिशुपालवृत्तान्तकथने त्रिचत्वारिंशोऽध्यायः ॥ ४३ ॥